


## IN MEMORIAM



ПРОФ. Д-Р ДИМИТАР — ДИМЧЕ ЖЕЛЕЗАРОВ  
(1900 — 1979)

На 6 август 1979 г., на 79-годишна возраст, престана да чука племенитото срце на проф. д-р Димитар Железаров, нашиот драг професор, колега, соработник, долгогодишен член на Стоматолошката секција при Сојузот на лекарите од Македонија и учител на многу генерации студенти.

Неговиот животен пат беше исполнет со постојана и неуморна трудољубивост, со желба и мисла да даде сè од себе во извршувањето на задачите и одговорните должности на полето на наставната и стручната дејност во областа на стоматологијата, во едукацијата на млад и способен и толку потребен стоматолошки кадар во нашата Република, давајќи и на тој начин свој придонес.

Проф. д-р Димитар Железаров е роден 1900 година во Титов Велес, каде го завршува основното училиште. Средно образование здобива 1921 г. во Скопје. Истата гонина се запишува на Медицинскиот факултет во Грац — Австрија. Подоцна студиите ги продолжува во Виена, каде во 1927 г. е промовиран за доктор по медицина.

Веднаш по завршувањето на студиите почнува да специјализира стоматологија на Стоматолошкиот институт на Универзитетот во Виена.

Во 1929 г. се здобива со звањето лекар специјалист за болести на устата и забите и до ослободувањето постојано работи во Скопје како приватен забен лекар.

По ослободувањето три години бил на служба во Здравствената станица во Прилеп.

Во 1948 год. д-р Железаров беше поставен за наставник по забна протетика и заботехника во Средното медицинско училиште, кога го издаде и учебникот по протетика.

Во 1955 год. се стекнува со звањето примариус, а во 1959 година хабилитирал на Стоматолошкиот факултет во Белград. Во 1960 г. беше избран за вонреден професор на Стоматолошкиот оддел при Медицинскиот факултет во Скопје.

Времето поминато на факултетот, како професор, д-р Железаров го исполнува со интензивна и постојана ангажираност во организирањето, изведувањето и развојот на практичната и теоретската настава по претклиничка и клиничка стоматолошка протетика.

Тој учествува во формирањето на наставници, соработници во едукацијата на специјалисти — протетичари.

Животниот век на проф. д-р Железаров како стоматолог е исполнет со богата и творечка ангажираност како резултат на која тој се потврдува како врвен практичар — протетичар и стручњак во забавната техника и се афирмира како наставник и научен работник на Стоматолошкиот факултет во Скопје и земјата.

Неминовноста на животот го прекрати животниот пат на проф. д-р Димитар Железаров. Отиде тивко, мирно, молчеливо, како и што живееше. Престана еден живот полн со успех и богат со искуство.

Асист. д-р Ефтим Мирчев